



Srimathe Varaha Mahadesikaya Namaha
Sri Ranganatha Divyamani Padukabhyam Namaha



**ஸ்ரீரங்கம் ஸ்ரீமத் ஆண்டவன்
ஆஸ்ரமம்
மேட்டுப்பாளையம் ரோடு, கோவை**



**ஸ்ரீ பொய்கையாழ்வார் திருநக்ஷத்திரம்
1.11.2022**

**ஸ்ரீ பூதத்தாழ்வார் திருநக்ஷத்திரம்
2.11.2022**

**ஸ்ரீ பேயாழ்வார் திருநக்ஷத்திரம்
3.11.2022**

<u>பொருளடக்கம்</u>	<u>பக்கம் எண்</u>
1. முதல் திருவந்தாதி	3
2. இரண்டாம் திருவந்தாதி	20
3. மூன்றாம் திருவந்தாதி	39



முதல் திருவந்தாதி



பொய்கையாழ்வார்
திருவடிகளே சரணம்

முதல் திருவந்தாதி

கைதைசேர் பூம்பொழில்சூழ் கச்சி நகர் வந்துதித்த ,
பொய்கைப் பிரான் கவிஞர் போரேறு ** - வையத்து
அடியவர் வாழ அருந்தமிழ் நூற்றந்தாதி ,
படிவிளங்கச் செய்தான் பரிந்து

வையம் தகளியா வார்கடலே நெய்யாக ,
வெய்ய கதிரோன் விளக்காக ** - செய்ய
சுடராழியா அடிக்கே , சூட்டினைன் சொல் மாலை ,
இடராழி நீங்குகவே என்று. 1

என்று கடல் கடைந்தது? , எவ்வுலகம் நீரேற்றது? ,
ஒன்றும் அதனை உணரேன் நான் ** - அன்று அது
அடைத்து உடைத்துக், கண் படுத்த ஆழி , இது நீ
படைத்திடந்து உண்டுமிழ்ந்த பார். 2

பாரளவும் ஓரடி வைத்து , ஓரடியும் பாருடுத்த,
நீரளவும் செல்ல நிமிர்ந்ததே ** -சூருருவின்
பேயளவு கண்ட , பெருமான்! அறிகிலேன் ,
நீ அயளவு கண்ட நெறி. 3

நெறிவாசல் தானேயாய், நின்றானை , ஐந்து
பொறி வாசல் , போர்க்கதவம் சார்த்தி ** - அறிவானாம்
ஆலமர நீழல், அறம் நால்வர்க்கு அன்றுரைத்த ,
ஆலம் அமர் கண்டத்தரன். 4

அரன் நாரணன் நாமம் , ஆன்விடை புள்ளூர்தி ,
உரை நூல் மறையுறையும் கோயில் ** - வரை நீர்

கருமம் அழிப்பளிப்புக் , கையது வேல் நேமி ,
உருவமெரி கார்மேனி ஒன்று.

5

ஒன்றும் மறந்தறியேன் , ஓதநீர் வண்ணனை நான் ,
இன்று மறப்பனோ ? ஏழைகாள்! ** - அன்று
கருவரங்கத்துட்கிடந்து , கைதொழுதேன் கண்டேன் ,
திருவரங்க மேயான் திசை.

6

திசையும், திசையுறு தெய்வமும் , தெய்வத்து
இசையும் , கருமங்கள் எல்லாம் ** - அசைவில் சீர்க்
கண்ணன் நெடுமால் , கடல் கடைந்த , காரோத
வண்ணன் படைத்த மயக்கு.

7

மயங்க வலம்புரி, வாய் வைத்து , வானத்து
இயங்கும், எறிகதிரோன் தன்னை ** - முயங்கு அமருள்
தோராழியால் மறைத்தது , என் நீ திருமாலே! ,
போராழிக் கையால் பொருது?

8

பொருகோட்டோர் ஏனமாய்ப் , புக்கிடந்தாய்க்கு , அன்று
உன் ஒரு கோட்டின் மேல், கிடந்ததன்றே ** - விரிதோட்ட
சேவடியை நீட்டித் , திசை நடுங்க விண் துளங்க ,
மாவடிவில் நீ அளந்த மண்?

9

மண்ணும் மலையும் , மறிகடலும் மாருதமும் ,
விண்ணும் விழுங்கியது மெய்யென்பர் ** - எண்ணில்
அலகளவு கண்ட, சீராழியாய்க்கு , அன்று இவ்
உலகளவுமுண்டோ ? உன் வாய்?

10

வாயவனை அல்லது , வாழ்த்தாது , கையுலகம்
தாயவனை அல்லது , தாம் தொழா ** - பேய் முலை நஞ்சு
ஊணாக உண்டான், உருவொடு பேரல்லால் ,
காணா கண் கேளா செவி. 11

செவி வாய் கண் மூக்கு , உடல் என்று ஐம்புலனும் , செந்தீ
புவி கால் , நீர் விண்பூதம் ஐந்தும் ** - அவியாத
ஞானமும் வேள்வியும் , நல்லறமும் என்பரே ,
ஏனமாய் நின்றாற்கு இயல்வு. 12

இயல்வாக , ஈன்துழாயானடிக்கே செல்ல ,
முயல்வார் இயலமரர் முன்னம் **- இயல்வாக
நீதியாலோதி, நியமங்களால் பரவ ,
ஆதியாய் நின்றார் அவர். 13

அவரவர் தாம் தாம் , அறிந்தவாறு ஏத்தி ,
இவரிவர் எம்பெருமான் என்று ** - சுவர்மிசைச்
சார்த்தியும் , வைத்தும் தொழுவர் , உலகளந்த
மூர்த்தி உருவே முதல். 14

முதலாவார், மூவரே , அம்மூவர் உள்ளும்
முதலாவான், மூரி ன் நீர் வண்ணன் **- முதலாய
நல்லான் அருளல்லால் , நாம நீர் வையகத்து ,
பல்லார் அருளும் பழுது 15

பழுதே பலபகலும் , போயின வென்று , அஞ்சி
அழுதேன் , அரவணை மேல் கண்டு - தொழுதேன் **
கடலோதம் காலலைப்பக் , கண்வளரும் , செங்கண்
அடலோத வண்ணர் அடி. 16

அடியும் படி கடப்பத் , தோள் திசை மேல் செல்ல ,
முடியும் விசும்பளந்தது என்பர் ** - வடியுகிரால்
ஈர்ந்தான் , இரணியனதாகம் , இருஞ்சிறைப் புள்
ஊர்ந்தான் உலகளந்த நான்கு

17

நான்ற முலைத்தலை, நஞ்சுண்டு , உறிவெண்ணெய்
தோன்ற உண்டான் , வென்றி சூழ்களிற்றை - ஊன்றி **
பொருதுடைவு கண்டானும் , புள்ளின்வாய் கீண்டானும்
,மருதிடை போய் மண்ணளந்த மால்.

18

மாலும் கருங்கடலே! , என் நேற்றாய்? , வையகமுண்டு,
ஆலின் இலைத் துயின்ற ஆழியான் ** - கோலக்
கருமேனிச் செங்கண்மால் கண் படையுள் , என்றும்
திருமேனி நீ தீண்டப்பெற்று!

19

பெற்றார் தளை கழலப் , போர்ந்து ஓர் குறளுருவாய் ,
செற்றார் படிகடந்த செங்கண்மால் ** - நற்றா
மரை மலர்ச் சேவடியை , வானவர் கை கூப்பி ,
நிரைமலர் கொண்டு , ஏத்துவரால் நின்று.

20

நின்று நிலமங்கை, நீரேற்று மூவடியால் ,
சென்று திசையளந்த, செங்கண்மாற்கு ** - என்றும்
படையாழி புள்ளூர்தி , பாம்பணையான் பாதம் ,
அடையாழி நெஞ்சே! அறி.

21

அறியும் உலகெல்லாம் , யானேயும் அல்லேன் ,
பொறிகொள் சிறையுவணம் ஊர்ந்தாய் ** - வெறிகமமும்
காம்பேய் மென்தோளி , கடை வெண்ணெய் உண்டாயை ,
தாம்பே கொண்டு ஆர்த்த தழும்பு.

22

தழும்பிருந்த சார்ங்கன் நாண் , தோய்ந்தவாம் அங்கை ,
தழும்பிருந்த தாள் சகடம் சாடி ** - தழும்பிருந்த
பூங்கோதையாள் வெருவப், பொன்பெயரோன் மார்பிடந்த ,
வீங்கோத வண்ணர் விரல். 23

விரலோடு வாய், தோய்ந்த வெண்ணெய்கண்டு , ஆய்ச்சி
உரலோடு, உறப்பிணித்த நான்று ** - குரலோவாது ஏங்கி
நினைந்து, அயலார் காண இருந்திலையே? , ஓங்கோத
வண்ணா! உரை. 24

உரை மேல் கொண்டு , என்னுள்ளம் ஓவாது , எப்போதும்
வரை மேல் , மரதகமே போல ** - திரைமேல்
கிடந்தானைக் , கீண்டானை, , கேழலாய்ப் பூமி
இடந்தானை ஏத்தி எழும். 25

எழுவார் விடை கொள்வார் , ஈன் துழாயானை ,
வழுவா வகை நினைந்து வைகல் — தொழுவார் **
வினைச் சுடரை நந்துவிக்கும், வேங்கடமே , வானோர்
மனச்சுடரைத் தோண்டும் மலை. 26

மலையால் குடைகவித்து , மாவாய் பிளந்து ,
சிலையால் மராமரமேழ் செற்று ** - கொலையானைப்
போர்க்கோடு ஓசித்தனவும், பூங்குருந்தம் சாய்த்தனவும்
, கார்க்கோடு பற்றியான் கை. 27

கைய வலம்புரியும் நேமியும், கார்வண்ணத்து
ஐய! , மலர்மகள் நின் ஆகத்தாள் ** - செய்ய
மறையான் நின் உந்தியான் , மாமதிள் முன்றெய்த ,
இறையான் நின் ஆகத்திறை. 28

இறையும் நிலனும் , இருவிசும்பும் காற்றும் ,
அறை புனலும் செந்தீயுவாவான் , - பிறைமருப்பின்
பைங்கண்மால் யானை , படுதுயரம் காத்தளித்த ,
செங்கண்மால் கண்டாய் தெளி. 29

தெளிதாக , உள்ளத்தைச் செந்நிறீஇ , ஞானத்
தெளிதாக , நன்குணர்வார் சிந்தை , - எளிதாகத்
தாய் நாடு கன்றே போல் , தண் துழாயானடிக் கே ,
போய் நாடிக் கொள்ளும் புரிந்து. 30

புரி ஒரு கை பற்றி , ஓர் பொன்னாழி ஏந்தி ,
அரியுருவும் ஆளுருவுமாகி ** - எரியுருவ
வண்ணத்தான் மார்பிடந்த , மாலடியை அல்லால் , மற்று
எண்ணத் தான் ஆமோ ? இமை 31

இமையாத கண்ணால் , இருளகல நோக்கி ,
அமையாப் பொறி புலன்கள் ஐந்தும் - நமையாமல் **
ஆகத்தணைப்பார் , அணைவரே , ஆயிரவாய்
நாகத்தணையான் நகர். 32

நகரம் அருள் புரிந்து , நான்முகற்கு பூமேல் ,
பகரமறை பயந்த பண்பன் , - பெயரினையே
புந்தியால் சிந்தியாது , ஓதி உருவெண்ணும்,
அந்தியாலாம் பயன் அங்கென்? 33

என்னொருவர் மெய்யென்பர் , ஏழுலகுண்டு ,
ஆலிலையில் முன்னொருவனாய முகில்வண்ணா **-
நின்னுருகிப்பேய்த்தாய் முலை தந்தாள் , பேர்ந்திலளால் ,
பேரமர்க்கண் ஆய்த்தாய் முலை தந்தவாறு? 34

ஆறிய அன்பில் , அடியார் தம் ஆர்வத்தால் ,
கூறிய குற்றமாக் கொள்ளல் நீ— தேறி **
நெடியோய்! அடியடைதற்கன்றே , ஈரைந்து
முடியான் படைத்த முரண்?

35

முரணை வலி , தொலைதற்கு ஆமன்றே , முன்னம்
தரணி தனதாகத் தானே ** - இரணியனைப்
புண் நிரந்த வள்ளுகிரால் , பொன்னாழிக் கையால் , நீ
மண்ணிரந்து கொண்ட வகை?

36

வகையறு நுண்கேள்வி , வாய்வார்கள் , நாளும்
புகைவிளக்கும் போம்புனலும் ஏந்தி ** -
திசைதிசையின்வேதியர்கள் சென்றிறைஞ்சும்
வேங்கடமே , வெண்சங்கம் ஊதிய வாய் மாலுகந்த ஊர்.

ஊரும் வரி அரவம் , ஒண் குறவர் மால் யானை ,
பேர எறிந்த பெருமணியை ** - காருடைய
மின்னென்று, புற்றடையும் வேங்கடமே , மேலசுரர்
எம்மெனு மாலதிடம்.

38

இடந்தது பூமி , எடுத்தது குன்றம் ,
கடந்தது கஞ்சனை முன் அஞ்ச ** - கிடந்ததுவும்
நீரோத மாகடலே , நின்றதுவும் வேங்கடமே ,
பேரோத வண்ணர் பெரிது.

39

பெருவில் பகழிக் , குறவர் கைச் செந்தீ ,
வெருவிப் புனம் துறந்த வேழம் ** - இருவிசும்பில்
மீன்வீழக் , கண்டஞ்சும் வேங்கடமே , மேலசுரர்
கோன்வீழக் கண்டுகந்தான் குன்று.

40

குன்றனைய குற்றம் செயினும் , குணம் கொள்ளும் ,
இன்று முதலாக என்நெஞ்சே ** - என்றும்
புறனுரையே ஆயினும் , பொன்னாழிக் கையான் ,
திறனுரையே சிந்தித்திரு 41

திருமகளும் மண்மகளும் , ஆய்மகளும் சேர்ந்தால் ,
திருமகட்கே தீர்ந்தவாறென் கொல் ** - திருமகள்மேல்
பாலோதம் சிந்தப் , படநாகணைக் கிடந்த ,
மாலோத வண்ணர் மனம்? 42

மனமாசு தீரும் , அறுவினையும் சார ,
தனமாய தானே கைகூடும் ** - புனமேய
பூந்துழாயானடிக்கே , போதொடு நீரேந்தி ,
தாத்தொழா நிற்பார் தமர். 43

தமருகந்தது எவ்வுருவம் , அவ்வுருவம் தானே ,
தமருகந்தது எப்பேர் மற்றப்பேர் ** - தமருகந்து
எவ்வண்ணம் சிந்தித்து இமையாது இருப்பரே ,
அவ்வண்ணம் ஆழியானாம். 44

ஆமே அமரர்க்கு அறிய? , அது நிற்க ,
நாமே அறிகிற்போம் நல்நெஞ்சே ** - பூமேய
மாதவத்தோன் தாள் பணிந்த , வாளரக்கன் நீள்முடியை ,
பாதமத்தால் எண்ணினான் பண்பு. 45

பண் புரிந்த நான்மறையோன் , சென்னிப் பலியேற்ற ,
வெண்புரிநூல் மார்பன் வினை தீர ** - புண்புரிந்த
ஆகத்தான் , தாள் பணிவார் கண்டீர் , அமரர் தம்
போகத்தால் பூமியாள்வார். 46

வாரி சுருக்கி , மதக்களிறைந்தினையும் ,
சேரி திரியாமல் செந்நீர்இ, - கூரிய
மெய்ஞ்ஞானத்தால் , உணர்வார் காண்பரே , மேலொரு
நாள் கைநாகம் காத்தான் கழல். 47

கழலொன்றெடுத்து , ஒருகை சுற்றி ஓர் கை மேல் ,
சுழலும் சுராசுரர்கள் அஞ்ச ** - அழலும்
செருவாழி ஏந்தினான், சேவடிக்கே செல்ல ,
மருவாழி நெஞ்சே! மகிழ். 48

மகிழலகொன்றே போல் , மாறும் பல்யாக்கை ,
நெகிழ முயல்கிற்பார்க்கு அல்லால் ** - முகில் விரிந்த
சோதி போல் தோன்றும் , சுடர் பொன் நெடுமுடி , எம்
ஆதி காண்பார்க்கும் அரிது. 49

அரிய புலன் ஐந்தடக்கி , ஆய்மலர்கொண்டு , ஆர்வம்
புரியப் பரிசினால் புல்கில் ** - பெரியனாய்
மாற்றாது வீற்றிருந்த , மாவலி பால் , வண்கை நீர்
ஏற்றானைக் காண்பது எளிது. 50

எளிதில் இரண்டடியும் காண்பதற்கு , என்னுள்ளம்
தெளியத் , தெளிந்தொழியும் செவ்வே ** - களியில்
பொருந்தாதவனைப் , பொரலுற்று , அரியாய்
இருந்தான் , திருநாமம் எண். 51

எண்மர் பதினொருவர் ஈர் அறுவர் ஓரிருவர் ,
வண்ண மலரேந்தி வைகலும் ** - நண்ணி
ஒரு மாலையால் , பரவி ஓவாது , எப்போதும்
திருமாலைக் கைதொழுவர் சென்று. 52

சென்றால் குடையாம் இருந்தால் சிங்காசனமாம் ,
நின்றால் மரவடியாம் நீள்கடலுள் ,- என்றும்
புணையாம் மணிவிளக்காம், பூம்பட்டாம், புல்கும்
அணையாம் , திருமாற்கு அரவு. 53

அரவம் அடல் வேழம் , ஆன்குருந்தம் புள்வாய் ,
குரவை குடமுலை மற்குன்றம் ** - கரவின்றி
விட்டிற்றுத்து மேய்த்தொசித்துக் , கீண்டுகோத்தாடி , உண்டு
அட்டெடுத்த செங்கண் அவன். 54

அவன் தமர் , எவ்வினையராகிலும் , எங்கோன்
அவன் தமரே , என்றொழிவதல்லால் ** - நமன் தமரால்
ஆராயப்பட்டு , அறியார் கண்டீர் ,
அரவணைமேல்பேராயற்கு ஆட்பட்டார் பேர். 55

பேரே வரப்பிதற்றல் அல்லால் , எம்பெம்மாளை ,
ஆரே அறிவார்? அது நிற்க ** - நேரே
கடிக்கமலத்து உள்ளிருந்தும் , காண்கிலான் , கண்ணன்
அடிக் கமலம் தன்னை அயன். 56

அயல் நின்ற வல்வினையை , அஞ்சினேன் அஞ்சி ,
உய நின் திருவடியே சேர்வான் , -நயன் நின்ற
நன்மாலை கொண்டு , நமோ நாரணா என்னும் ,
சொல்மாலை கற்றேன் தொழுது. 57

தொழுது மலர்கொண்டு , தூபம் கையேந்தி ,
எழுதும் எழுவாழி நெஞ்சே !** - பழுதின்றி
மந்திரங்கள் கற்பனவும் , மாலடியே கைதொழுவான் ,
அந்தர மொன்றில்லை அடை. 58

அடைந்த அருவினையோடு , அல்லல் நோய் பாவம் ,
மிடைந்தவை மீண்டொழிய வேண்டில் ** - நுடங்கிடையை
முன்னிலங்கை வைத்தான், முரணழிய , முன்னொரு நாள்
தன்வில் அங்கை வைத்தான் சரண். 59

சரணா மறை பயந்த , தாமரையானோடு ,
மரணாய மன்னுயிர்கட்கு எல்லாம் , - அரணாய
பேராழி கொண்ட பிரானன்றி மற்றறியாது,
ஓராழி சூழ்ந்த உலகு. 60

உலகும், உலகிறந்த ஊழியும் , ஒண்கேழ்
விலகு, கருங்கடலும் வெற்பும் ** - உலகினில்
செந்தீயும், மாருதமும் வானும் , திருமால்தன்
புந்தியிலாய புணர்ப்பு. 61

புணர் மருதினூடுபோய்ப் , பூங்குருந்தம் சாய்த்து ,
மணமருவ மால் விடையேழ் செற்று ** - கணம் வெருவ
ஏழுலகும் தாயினவும் , எண்திசையும் போயினவும் ,
சூழரவப் பொங்கணையான் தோள். 62

தோளவனை அல்லால் தொழா , என் செவியிரண்டும் ,
கேளவனது இன்மொழியே கேட்டிருக்கும் ** - நா நாளும்
கோள் நாகணையான் , குரைகழலே கூறுவதே ,
நாணாமை நள்ளேன் நயம். 63

நயவேன் பிறர்பொருளை , நள்ளேன் கீழாரோடு ,
உயவேன் உயர்ந்தவரோடல்லால் , - வியவேன்
திருமாலை அல்லது , தெய்வமென்றேத்தேன் ,
வருமாறென் நம்மேல் வினை? 64

வினையால் அடர்ப்படார் , வெந்நரகில் சேரார் ,
தினையேனும் தீக்கதிக்கண் செல்லார் ** - நினைதற்கு
அரியானைச் , சேயானை , ஆயிரம் பேர்ச் செங்கண்
கரியானைக் கை தொழுதக்கால். 65

காலை எழுந்து , உலகம் கற்பனவும் , கற்றுணர்ந்த
மேலைத் தலைமறையோர் வேட்பனவும் ** - வேலைக்கண்
ஓராழியானடியே , ஓதுவதும் ஓர்ப்பனவும் , பேராழி
கொண்டான் பெயர். 66

பெயரும் கருங்கடலே , , நோக்குமாறு , ஒன்பூ
உயரும் , , கதிரவனே நோக்கும் ** - உயிரும்
தருமனையே நோக்கும் , ஒண்தாமரையாள் கேள்வன் ,
ஒருவனையே நோக்கும் உணர்வு. 67

உணர்வாரார் உன் பெருமை? , ஊழிதோறுழி ,
உணர்வாரார் உன்னுருவன் தன்னை? ** உணர்வாரார்
விண்ணகத்தாய்! , மண்ணகத்தாய்! , வேங்கடத்தாய் ,
நால்வேதப்பண்ணகத்தாய்! , நீ கிடந்த பால்? 68

பாலன் தனதுருவாய் , ஏழுலகுண்டு , ஆலிலையின்
மேலன்று , நீவளர்ந்த மெய்யென்பர் ** - ஆலன்று
வேலை நீருள்ளதோ , விண்ணதோ மண்ணதோ? ,
சோலைசூழ் குன்றெடுத்தாய் சொல்லு. 69

சொல்லுந்தனையும் தொழுவின் விழுமுடம்பு ,
செல்லுந்தனையும் திருமாலை , - நல்லிதழ்த்
தாமத்தால் வேள்வியால் , தந்திரத்தால் , மந்திரத்தால் ,
தாமத்தால் , ஏத்துதிரேல் நன்று. 70

நன்று பிணிமூப்புக் , கையகற்றி நான்கு ஊழி ,
நின்று நிலமுமுதும் ஆண்டாலும் **- என்றும்
விடலாழி நெஞ்சமே! , வேண்டினேன் கண்டாய் ,
அடலாழி கொண்டான் மாட்டன்பு.

71

அன்பாழியானை , அணுகென்னும் நா அவன்தன் ,
பண்பாழித் தோள் பரவி ஏத்தென்னும் **- முன்பு ஊழி
காணானைக் காண் என்னும், கண் செவிகேளென்னும் ,
பூணாரம் பூண்டான் புகழ்.

72

புகழ்வாய் பழிப்பாய் , நீ பூந்துழாயானை ,
இகழ்வாய் கருதுவாய் நெஞ்சே ** -திகழ் நீர்க்
கடலும் மலையும் இருவிசும்பும் காற்றும் ,
உடலும் உயிருமேற்றான்.

73

ஏற்றான் புள்ளூர்தான் , எயிலெரித்தான் மார்விடந்தான் ,
நீற்றான் நிழல் மணிவண்ணத்தான் , -கூற்றொரு பால்
மங்கையான், பூமகளான் வார்சடையான் , நீள் முடியான்
கங்கையான் , நீள்கழலான் காப்பு.

74

காப்புன்னை உன்னக் , கழியும் அருவினைகள்
ஆப்புன்னை உன்ன அவிழ்ந்தொழியும் ** -
மூப்புன்னைச்சிந்திப்பார்க்கு இல்லை , திருமாலே !,
நின்னடியை வந்திப்பார் காண்பர் வழி.

75

வழி நின்று , நின்னைத் தொழுவார் , வழுவா
மொழி நின்ற , மூர்த்தியரேயாவர் ** - பழுதொன்றும்
வாராத வண்ணமே, விண்கொடுக்கும் , மண்ணளந்த
சீரான் திருவேங்கடம்.

76

வேங்கடமும், விண்ணகரும், வெஃகாவும், அஃகாத
பூங்கிடங்கின், நீள்கோவல் பொன்னகரும் ** - நான்கு
இடத்தும் நின்றான், இருந்தான், கிடந்தான் நடந்தானே,
என்றால் கெடுமாம் இடர். 77

இடரார்படுவார்?, எழு நெஞ்சே, வேழம்
தொடர்வான், கொடு முதலை சூழ்ந்த ** - படமுடைய
பைந்நாகப் பள்ளியான், பாதமே கை தொழுதும்,
கொய்ந்நாகப் பூம்போது கொண்டு. 78

கொண்டானையல்லால், கொடுத்தாரை யார்பழிப்பார்
,மண் தா எனஇரந்து மாவலியை ** ஒண்தாரை
நீர் அங்கை தோய, நிமிர்ந்திலையே?, நீள் விசும்பில்
ஆரங்கை தோய அடுத்து? 79

அடுத்த கடும்பகைஞற்கு, ஆற்றேன் என்றோடி,
படுத்த பொரும்பாழி சூழ்ந்த - விடத்தரவை **
வல்லாளன் கைக்கொடுத்த மாமேனி மாயவனுக்கு,
அல்லாதும் ஆவரோ ஆள்? 80

ஆளமர் வென்றி, அடுகளத்துள் அஞ்ஞான்று,
வாளமர் வேண்டி வரை நட்டு ** - நீளரவைச்
சுற்றிக் கடைந்தான், பெயரன்றே?, தொன்னரகைப்
பற்றிக் கடத்தும் படை? 81

படையாரும் வாட்கண்ணார், பாரசிநாள், பைம்பூந்
தொடையலோடு, ஏந்திய தூபம் ** - இடையிடையில்
மீன்மாய, மாசூணும் வேங்கடமே, மேலொருநாள்
மான்மாய எய்தான் வரை. 82

வரைகுடைதோள் காம்பாக , ஆநிரைகாத்து , ஆயர்
நிரை விடையேழ் செற்றவாறென்னே! ** - உரவுடைய
நீராழியுள் கிடந்து , நேரா நிசாசரர் மேல் ,
பேராழி கொண்ட பிரான்?

83

பிரான்! உன் பெருமை , பிறர் ஆரறிவார்? ,
உராய் உலகளந்த ஞான்று ** - வராகத்து
எயிற்றளவு , போதாவாறென்கொலோ? , எந்தை
அடிக்களவு போந்த படி?

84

படி கண்டறிதியே? , பாம்பணையினான் , புள்
கொடி கண்டறிதியே? கூறாய் ** - வடிவில்
பொறி ஐந்தும் உள்ளடக்கிப் , போதொடு நீரேந்தி ,
நெறி நின்ற நெஞ்சமே! நீ.

85

நீயும் திருமகளும், நின்றாயால் , குன்றெடுத்துப்
பாயும் , பனிமறுத்த பண்பாளா ** - வாசல்
கடைகழியா உள்புகாக் , காமர் பூங்கோவல் ,
இடைகழியே பற்றி இனி.

86

இனியார் புகுவார் , எழு நரக வாசல்?
முனியாது மூரித்தாள் கோமின் ** - கனிசாயக்
கன்று எறிந்த தோளான் , கனைகழலே காண்பதற்கு ,
நன்கறிந்த நாவலம்சூழ் நாடு.

87

நாடிலும் , நின்னடியே நாடுவன் , நாடோறும்
பாடிலும், நின்புகழே பாடுவன் ** சூடிலும்
பொன்னாழி ஏந்தினான் பொன்னடியே சூடுவேற்கு. ,
என்னாகில் என்னை எனக்கு?

88

எனக்காவார் ஆரொருவரே! , எம்பெருமான்
தனக்காவான், தானே மற்றல்லால் ** - புனக்காயாம்
பூமேனி காணப் , பொதியவிழும் பூவைப் பூ ,
மாமேனி காட்டும் வரம்.

89

வரத்தால் வலிநினைந்து, மாதவ! நின் பாதம் ,
சிரத்தால் வணங்காமாம் என்றே ** - உரத்தினால்
ஈரரியாய் , நேர்வலியோன் ஆய இரணியனை ,
ஓரரியாய் நீயிடந்தது ஊன்?

90

ஊனக்குரம்பையின் , உள்புக்கு இருள் நீக்கி ,
ஞானச்சுடர்கொளி இந்நாள்தோறும் ** - ஏனத்து
உருவா உலகிடந்த , ஊழியான்பாதம் ,
மருவாதார்க்கு உண்டாமோ வான்

91

வானாகித் தீயாய் , மறிகடலாய் , மாருதமாய் ,
தேனாகிப் பாலாம், திருமாலே !** - ஆனாய்ச்சி
வெண்ணெய் விழுங்க , நிறையுமே , முன்னொரு நாள்
மண்ணை உமிழ்ந்த வயிறு?

92

வயிறழல வாளுருவி , வந்தானை அஞ்ச ,
எயிறிலக வாய்மடுத்ததென் நீ ** - பொறியுகிரால்
பூவடியை ஈடழித்த, பொன்னாழிக்கையா , நின்
சேவடி மேல் ஈடழியச் செற்று?

93

செற்றெழுந்து தீவிழித்துச், சென்ற இந்த ஏழுலகும் ,
மற்றிவை ஆவென்று வாய் அங்காந்து ** - முற்றும்
மறையவற்குக் காட்டிய , மாயவனை அல்லால் ,
இறையேனும் ஏத்தாது என் நா.

94

நாவாயிலுண்டே , நமோ நாரணா என்று ,
ஓவாதுரைக்கும் உரையுண்டே ** - மூவாத
மாக்கதிக்கண் செல்லும் , வகையுண்டே , என்னொருவர்
தீக்கதிக்கண் , செல்லும் திறம்? 95

திறம்பாது என்நெஞ்சமே! , செங்கண்மால் கண்டாய் ,
அறம்பாவம் என்றிரண்டும் ஆவான் ** புறம் தான் இம்
மண்தான் , மறிகடல்தான் , மாருதம் தான் , வான் தானே,
கண்டாய் கடைக்கட் பிடி. 96

பிடிசேர், களிறளித்த பேராளா! , உன் தன்
அடிசேர்ந்து, அருள்பெற்றாள் அன்றே ** - பொடிசேர்
அனற்கு அங்கை ஏற்றான் , அவிர்சடை மேல் பாய்ந்த ,
புனற்கங்கை என்னும் பேர்ப்பொன்? 97

பொன் திகழு மேனிப் , புரிசடை அம்புண்ணியனும் ,
நின்றுலகம் தாய நெடுமாலும் ** - என்றும்
இருவரங்கத்தால், திரிவரேலும் , ஒருவன்
ஒருவன் அங்கத்து என்றும் உள்ளன். 98

உள்ள கண்டாய் நன்னெஞ்சே! உத்தமன் என்றும்
உள்ள கண்டாய் , உள்ளுவாருள்ளத்து - உள்ள கண்டாய்
**வெள்ளத்தின் உள்ளானும் , வேங்கடத்து மேயானும் ,
உளத்தின் உள்ளான் என்று ஓர் 99

ஓரடியும் சாடுதைத்த , ஒண்மலர்ச் சேவடியும் ,
ஈரடியும் காணலாம் என் நெஞ்சே!ம - ஓரடியின்
தாயவனைக் கேசவனைத், தண்துழாய் மாலைசேர் ,
மாயவனையே மனத்து வை. 100

பொய்கையாழ்வார் திருவடிகளே சரணம்

பூதத்தாழ்வார் அருளிச் செய்த

இரண்டாம் திருவந்தாதி

என்பிறவி தீர இறைஞ்சினேன் இன்னமுதா,
அன்பே தகளியளித்தானை, - நன்புகழ் சேர்
சீதத்தார் முத்துக்கள் சேரும், கடல்மல்லைப்
பூதத்தார் பொன்னங்கழல்.

§ அன்பே தகளியா, ஆர்வமே நெய்யாக *
இன்புருகு சிந்தையிடுதிரியா**- நன்புருகி
ஞானச்சுடர் விளக்கேற்றினேன், நாரணற்கு *
ஞானத்தமிழ்புரிந்த நான். 1

ஞானத்தால் நன்குணர்ந்து, நாரணன் தன் நாமங்கள் *
தானத்தால் மற்றவன் பேர்சாற்றினால் ** - வானத்து
அணியமரர், ஆக்குவிக்குமஃதன்றே * நங்கள்
பணியமரர் கோமான் பரிசு. 2

பரிசு நறுமலரால், பாற்கடலான் பாதம் *
புரிவார் புகப்பெறுவர் போலாம் ** - புரிவார்கள்
தொல்லமரர் கேள்வித், துலங்கொளிசேர் தோற்றத்து *
நல்லமரர் கோமான் நகர். 3

நகரிழைத்து நித்திலத்து, நாள்மலர் கொண்டு* ஆங்கே
திகழுமணிவயிரம் சேர்த்து ** - நிகரில்லாப்
பைங்கமலமேந்திப், பணிந்தேன் பனிமலராள் *
அங்கம் வலங்கொண்டானடி. 4

அடிமுன்றில் இவ்வுலகம், அன்று அளந்தாய் போலும் *
அடிமுன்றிரந்து அவனி கொண்டாய் *-படி நின்ற
நீரோதமேனி, நெடுமாலே! * நின்னடியை
யாரோதவல்லார் அறிந்து? 5

அறிந்து ஐந்தும் உள்ளடக்கி, ஆய்மலர் கொண்டு *
ஆர்வம் செறிந்த மனத்தராய்ச்செவ்வே *- அறிந்து
அவன்தன் பேரோதியேத்தும், பெருந்தவத்தோர்
காண்பரே * காரோத வண்ணன் கழல். 6

கழலெடுத்து வாய்மடித்துக், கண்சுழன்று * மாற்றார்
அழலெடுத்த சிந்தையராய் அஞ்ச *-தழலெடுத்த
போராழியேந்தினான், பொன்மலர்ச்சேவடியை *
ஓராழிநெஞ்சே! உகந்து. 7

உகந்து உன்னை வாங்கி, ஒளி நிறங்கொள்கொங்கை*
அகங்குளிர உண்ணென்றாளாவி ** உகந்து
முலையுண்பாய் போலே, முனிந்துண்டாய் * நீயும்
அலைபண்பாலானமையால் அன்று. 8

அன்றது கண்டஞ்சாத , ஆய்ச்சி உனக்கிரங்கி *
நின்று முலைதந்த இந்நீர்மைக்கு *- அன்று
வரன் முறையால் நீயளந்த, மாகடல் சூழ்ஞாலம் *
பெருமுறையால் எய்துமோ பேர்த்து? 9

பேர்த்தனை, மாசகடம் பிள்ளையாய் * மண்ணிரந்து
காத்தனை, பல்லுயிரும் காவலனே! *- ஏத்திய
நாவுடையேன் பூவுடையேன், நின்னுள்ளி
நின்றமையால் * கா அடியேன் பட்டகடை. 10

கடை நின்று அமரர், கழல்தொழுது * நாளும்
இடை நின்ற இன்பத்தராவர் ***- புடை நின்ற
நீரோத மேனி, நெடுமாலே! * நின்னடியை
யாரோத வல்லாரவர்?.

11

அவரிவரென்றில்லை , அரவணையான் பாதம் *
எவர்வணங்கி ஏத்தாதாரெண்ணில் ***- பவரும்
செழுங்கதிரோன் ஒண்மலரோன் ,
கண்ணுதலோனன்றே? *
தொழுந்தகையார் நாளும் தொடர்ந்து.

12

தொடரெடுத்த மால் யானை, சூழ்கயம் புக்கஞ்சிப் *
படரெடுத்த பைங்கமலங்கொண்டு ***- அன்று இடரடுக்க
ஆழியான் , பாதம் பணிந்தன்றே? *வானவர்கோன்
பாழிதான் எய்திற்றுப்பண்டு.

13

பண்டு இப்பெரும்பதியையாக்கி * பழிபாவம்
கொண்டு , இங்கு வாழ்வாரைக்கூறாதே ** -
எண்திசையும் பேர்த்தகரம் நான்குடையான் ,
பேரோதிப்பேதைகாள்! * தீர்த்தகரர் ஆமின்திரிந்து.

14

திரிந்தது வெஞ்சமத்துத் , தேர்கடவி * அன்று
பிரிந்தது, சீதையை மான்பின்போய் ** - புரிந்ததுவும்
கண்பள்ளிகொள்ள , அழகியதே! * நாகத்தின்
தண்பள்ளி கொள்வான் தனக்கு.

15

தனக்கடிமை பட்டது , தானறியானேலும் *
மனத்தடைய வைப்பதாம் மாலை *- வனத்திடரை
ஏரியாம் வண்ணம் , இயற்றுமிதுவல்லால் *
மாரியார் பெய்கிற்பார் மற்று? 16

மற்றார் இயலாவர்? , வானவர்கோன் மாமலரோன் *
சுற்றும்வணங்கும் தொழிலானை ** - ஒற்றைப்
பிறையிருந்த, செஞ்சடையான் பின்சென்று * மாலைக்
குறையிரந்து, தான்முடித்தான் கொண்டு. 17

கொண்டதுலகம், குறளுருவாய் கோளரியாய் *
ஒண்திறலோன் மார்வத்து உகிர்வைத்தது ** -
உண்டதுவும் தான்கடந்த ஏழுலகே, தாமரைக்கண் மால்
ஒருநாள் * வான்கடந்தான் செய்தவழக்கு. 18

வழக்கன்று கண்டாய், வலிசகடம் செற்றாய் *
வழக்கென்று நீ மதிக்க வேண்டா ** - குழக்கன்று
தீவிளவின்காய்க்கெறிந்த, தீமை திருமாலே! *
பார்விளங்கச்செய்தாய் பழி. 19

பழிபாவம் கையகற்றிப், பல்காலும் நின்னை *
வழிவாழ்வார் வாழ்வராம்மாதோ ** - வழுவின்றி
நாரணன் தன் நாமங்கள் நன்குணர்ந்து நன்கேத்தும்*
காரணங்கள் தாமுடையார்தாம். 20

தாமுளரே, தம்முள்ளமுள்ளுளதே * தாமரையின்
பூவுளதே, ஏத்தும் பொழுதுண்டே ** -வாமன்

திருமருவு, தாள்மருவு சென்னியரே* செவ்வே
அருநரகம் சேர்வதரிது.

21

அரியது எளிதாகும், ஆற்றலால் மாற்றி *
பெருக முயல்வாரைப், பெற்றால் ** - கரியதோர்
வெண்கோட்டு மால்யானை, வென்று முடித்தன்றே *
தண்கோட்டு மாமலரால் தாழ்ந்து.

22

தாழ்ந்து வரங்கொண்டு, தக்கவகைகளால் *
வாழ்ந்துகழிவாரை வாழ்விக்கும் ** - தாழ்ந்த
விளங்கனிக்குக், கன்றெறிந்து வேற்றுருவாய் * ஞாலம்
அளந்து அடிக் கீழ்க்கொண்ட அவன்.

23

அவன் கண்டாய் நன்னெஞ்சே!, ஆரருளும்கேடும் *
அவன் கண்டாய் ஐம்புலனாய் நின்றான் **- அவன்
கண்டாய் காற்றுத்தீ நீர் வான், கருவரை மண் காரோதச் *
சீற்றத்தீயாவானும் சென்று.

24

சென்றது இலங்கைமேல், செவ்வே தன்சீற்றத்தால் *
கொன்றது இராவணனைக்கூறுங்கால் ** -நின்றதுவும்
வேயோங்கு தண்சாரல், வேங்கடமே * விண்ணவர் தம்
வாயோங்கு தொல்புகழான் வந்து.

25

வந்தித்தவனை, வழிநின்றவைம்பூதம் *
ஐந்தும் அகத்தடக்கி ஆர்வமாய் **- உந்திப்
படியமரர் வேலையான், பண்டு அமரர்க்கு ஈந்த*
படியமரர்வாழும் பதி.

26

பதியமைந்து நாடிப், பருத்தெழுந்த சிந்தை*
மதியுரிஞ்சி வான்முகடு நோக்கி ** - கதி மிகுத்து அம்
கோல்தேடியோடும், கொழுந்ததே போன்றதே *
மால்தேடியோடும் மனம். 27

மனத்துள்ளான் வேங்கடத்தான், மாகடலான் * மற்றும்
நினைப்பரிய, நீளரங்கத்துள்ளான் ** - எனைப்பலரும்
தேவாதிதேவன், எனப்படுவான் * முன்னொருநாள்
மாவாய் பிளந்த மகன். 28

மகனாகக் கொண்டெடுத்தாள், மாண்பாய் கொங்கை *
அகனாரவுண்பென்றுண்டு ** - மகனைத்தாய்
தேறாதவண்ணம், திருத்தினாய்* தென்னிலங்கை
நீறாக எய்தழித்தாய்! நீ. 29

நீயன்றுலகளந்தாய், நீண்ட திருமாலே! *
நீயன்றுலகிடந்தாய் என்பரால் ** -நீயன்று
காரோதம் முன்கடைந்து, பின்னடைத்தாய் மாகடலை *
பேரோத மேனிப் பிரான்!. 30

பிரானென்று நாளும், பெரும்புலரியென்றும் *
குராநற்செழும்போது கொண்டு ** - வராகத்து
அணியுருவன், பாதம் பணியுமவர்கண்டீர்*
மணியுருவம் காண்பார் மகிழ்ந்து. 31

மகிழ்ந்தது சிந்தை, திருமாலே! * மற்றும்
மகிழ்ந்தது, உன்பாதமே போற்றி ** - மகிழ்ந்தது
அழலாழிசங்கம், அவைபாடியாடும் *
தொழிலாகம் சூழ்ந்துதுணிந்து. 32

துணிந்தது சிந்தை, துழாயலங்கல் * அங்கம்
அணிந்தவன் பேர், உள்ளத்துப்பல்கால் ** -பணிந்ததுவும்
வேய்பிறங்கு சாரல், விறல் வேங்கடவனையே *
வாய்திறங்கள் சொல்லும்வகை.

33

வகையால் அவனி, இரந்தளந்தாய்பாதம்*
புகையால் நறுமலாரால் முன்னே ** - மிக வாய்ந்த
அன்பாக்கியேத்தி, அடிமைப்பட்டேன் உனக்கு *
என் பாக்கியத்தால் இனி.

34

இனிதென்பர் காமம், அதனிலும் ஆற்ற *
இனிதென்பர் தண்ணீரும் எந்தாய்! ** - இனிதென்று
காமநீர் வேளாது, நிற்பெருமை வேட்பரேல்*
சேமநீராகும் சிறிது.

35

சிறியார் பெருமை, சிறிதின்கணெய்தும் *
அறியாரும் தாமறியாராவர் ** - அறியாமை
மண்கொண்டு மண்ணுண்டு, மண்ணுமிழ்ந்த
மாயனென்று* எண்கொண்டு என்நெஞ்சே! இரு. 36

இருந்தண்கமலத், திருமலரின் உள்ளே *
திருந்து திசைமுகனைத்தந்தாய்! ** - பொருந்திய நின்
பாதங்களேத்திப் பணியாவேல் * பல்பிறப்பும்
ஏதங்களெல்லாம் எமக்கு

37

எமக்கென்று இருநிதியம், ஏமாந்திராதே*
தமக்கென்றும் சார்வமறிந்து ** - நமக்கென்றும்
மாதவனெயென்னும், மனம்படைத்து * மற்றவன்பேர்
ஓதுவதே நாவினாலோத்து.

38

ஓத்தின் பொருள் முடிவும், இத்தனையே * உத்தமன்பேர்
ஏத்தும், திறமறிமின் ஏழைகாள்! ***-- ஓத்தனை
வல்லீரேல், நன்று அதனை மாட்டீரேல் * மாதவன்பேர்
சொல்லுவதே ஓத்தின்சுருக்கு. 39

சுருக்காக வாங்கிச், சுலாவிநின்று * ஐயார்
நெருக்காமுன், நீர் நினைமின் கண்டீர் ** -
திருப்பொலிந்த ஆகத்தான், பாதமறிந்தும் அறியாத *
போகத்தாலில்லை பொருள். 40

பொருளால் அமருலகம், புக்கியலலாகாது *
அருளால் அறமருளுமன்றே? ***-- அருளாலே
மாமறையோர்க்கு ஈந்த, மணிவண்ணன்பாதமே,
நீமறவேல் நெஞ்சே! நினை. 41

நினைப்பன் திருமாலை, நீண்டதோள்காண *
நினைப்பார் பிறப்பொன்றும் நேரார் ** - மனைப்பால்
பிறந்தார் பிறந்தெய்தும், பேரின்பமெல்லாம்*
துறந்தார் தொழுதாரத்தோள். 42

தோளிரண்டெட்டேமும், மூன்றும் முடியனைத்தும்,
தாளிரண்டும் வீழ்ச், சரந்துரந்தான் ***-- தாளிரண்டும்
ஆர்தொழுவார், பாதமவை தொழுவதன்றே? * என்
சீர்கெழுதோள் செய்யும் சிறப்பு? 43

சிறந்தார்க்கெழுதுணையாம், செங்கண்மால் நாமம் *
மறந்தாரை மானிடமா, வையேன் ** அறந்தாங்கும்
மாதவனே! என்னும், மனம்படைத்து * மற்றவன்பேர்
ஓதுவதே நாவினால், உள்ளு. 44

உளதென்று இறுமாவார், உண்டில்லையென்று *
தளர்தலதன் அருகுஞ்சாரார்** - அளவரிய
வேதத்தான் வேங்கடத்தான், விண்ணோர் முடிதோயும் *
பாதத்தான், பாதம்பயின்று. 45

பயின்றது அரங்கம், திருக்கோட்டி * பன்னாள்,
பயின்றதுவும் வேங்கடமேபன்னாள் ** - பயின்றது
அணிதிகமும் சோலை, அணிநீர்மலையே *
மணிதிகமும் வண்தடக்கைமால். 46

மாலையரியுருவன், பாதமலரணிந்து *
காலை தொழுதெழுமின் கைகோலி ** - ஞாலம்
அளந்திடந்து உண்டுமிழ்ந்த, அண்ணலை மற்றல்லால் *
உளங்கிடந்தவாற்றால் உணர்ந்து. 47

உணர்ந்தாய் மறைநான்கும், ஒதினாய்நீதி *
மணந்தாய் மலர்மகள் தோள்மாலே! ** - மணந்தாய் போய்
வேயிருஞ்சாரல், வியலிருஞாலம் சூழ் *
மாயிருஞ்சோலைமலை. 48

மலையேமும், மாநிலங்களேமும் அதிர *
குலைசூழ் குரைகடல்களேமும் ** - முலைசூழ்ந்த
நஞ்சுரத்துப்பெண்ணை, நவின்றுண்ட நாவெனன்று *
அஞ்சாது என்னெஞ்சே! அழை. 49

அழைப்பன் திருமாலை, ஆங்கு அவர்கள் சொன்ன *
பிழைப்பில் பெரும்பெயரே பேசி **--இழைப்பரிய
ஆயவனே! யாதவனே! , என்றவனை யார்முகப்பும் *
மாயவனே!, என்று மதித்து. 50

மதிக்கண்டாய் நெஞ்சே!, மணிவண்ணன் பாதம் *
மதிக்கண்டாய் மற்றவன்பேர் தன்னை ***--மதிக்கண்டாய்
பேராழிநின்று, பெயர்ந்து கடல்கடைந்த *
நீராழி வண்ணன் நிறம். 51

நிறம் கரியன், செய்ய நெடுமலரான் மார்வன் *
அறம்பெரியன் ஆரதறிவார்? ** - மறம்புரிந்த
வாளரக்கன் போல்வானை, வானவர்கோன் தானத்து *
நீளிருக்கைக்கு, உய்த்தான் நெறி. 52

நெறியார் குழற்கற்றை, முன்னின்று பின் தாழ்ந்து *
அறியாது இளங்கிரியென்றெண்ணி ** - பிறியாது
பூங்கொடிக்கள் வைகும், பொருபுனற்குன்றென்னும் *
வேங்கடமே, யாம்விரும்பும் வெற்பு. 53

வெற்பென்றிருஞ்சோலை, வேங்கடமென்றிவ்விரண்டும்
*நிற்பென்று, நீ மதிக்கும் நீர்மைபோல் ***-- நிற்பென்று
உளங்கோயில், உள்ளம் வைத்துள்ளினேன் *
'வெள்ளத்து இளங்கோயில், கைவிடேலென்று. 54

என்றும் மறந்தறியேன், ஏழ்பிறப்பும் எப்பொழுதும் *
நின்று நினைப்பொழியா, நீர்மையால் ***--வென்றி
அடலாழி கொண்ட, அறிவனே! * இன்பக்
கடலாழி, நீயருளிக்காண். 55

காணக்கழிகாதல், கைமிக்குக்காட்டினால் *
நாணப்படுமென்றால், நாணுமே?***--பேணிக்
கருமாலைப், பொன்மேனி காட்டாமுன்காட்டும் *
திருமாலை, நங்கள்திரு. 56

திருமங்கை நின்றருளும், தெய்வம், நாவாழ்த்தும் *
கருமம், கடைப்பிடிமின் கண்டீர் **--உரிமையால்
ஏத்தினோம் பாதம், இருந்தடக்கையெந்தைபேர் *
நால்திசையும், கேட்டீரே நாம்?

57

நாம்பெற்ற நன்மையும், நாமங்கை நன்னெஞ்சத்து *
ஓம்பியிருந்து எம்மையோதுவித்து ** - வேம்பின்
பொருள் நீர்மையாயினும், பொன்னாழிபாடென்று *
அருள்நீர்மை, தந்த அருள்.

58

அருள்புரிந்த சிந்தை, அடியார்மேல் வைத்து*
பொருள்தெரிந்து காண்குற்ற அப்போது **--இருள்திரிந்து
நோக்கினேன் நோக்கி, நினைந்தேனதொண்கமலம் *
ஓக்கினேன், என்னையுமங்கோர்ந்து.

59

ஒருருவனல்லை, ஒளியுருவம் நின்னுருவம் *
ஈருருவென்பர், இருநிலத்தோர் *- ஒருருவம்
ஆதியாம் வண்ணம், அறிந்தாரவர் கண்டீர் *
நீதியால், மண்காப்பார் நின்று.

60

நின்றதோர் பாதம், நிலம்புதைப்ப * நீண்டதோள்
சென்றளந்ததென்பர், திசையெல்லாம் ** - அன்று
கருமாணியாய், இரந்தகள்வனே* உன்னைப்
பிரமாணித்தார், பெற்றபேறு.

61

பேறொன்று முன்னறியேன், பெற்றறியேன்
பேதைமையால் * மாறென்று சொல்லிவணங்கினேன்**-
- ஏறின் பெருத்தெருத்தங்கோடொசியப்
,பெண்ணசையின்பின்போய் * எருத்திருத்த,
நல்லாயரேறு. 62

ஏறேழும், வென்று அடர்த்த எந்தை * எரியருவத்து
ஏறேறிப் பட்டவிடுசாபம் ** - பாறேறி
உண்ட தலைவாய்நிறையக் ,
கோட்டங்கையொண்குருதி *
கண்டபொருள், சொல்லின் கதை. 63

கதையும் பெரும்பொருளும், கண்ணா! * நின் பேரே,
இதயமிருந்தவையே ஏத்தில் ** - கதையும்
திருமொழியாய், நின்றதிருமாலே! * உன்னைப்
பருமொழியால், காணப் பணி. 64

பணிந்தேன் திருமேனி, பைங்கமலம் கையால் *
அணிந்தேன் உன்சேவடிமேல், அன்பாய் ** -துணிந்தேன்
புரிந்தேத்தி, உன்னைப்புகலிடம்பார்த்து * ஆங்கே
இருந்தேத்தி வாழுமிது. 65

இதுகண்டாய் நன்னெஞ்சே! , இப்பிறவியாவது *
இதுகண்டாய், எல்லாம் நாமுற்றது ** - இதுகண்டாய்
நாரணன் பேரோதி, நரகத்தருகணையா *
காரணமும் வல்லையேல்காண். 66

கண்டேன் திருமேனி, யான்கனவில் * ஆங்கவன்கைக்
கண்டேன், கனலும் சுடராழி --கண்டேன் **
உறுநோய் வினையிரண்டும், ஓட்டுவித்து * பின்னும்
மறுநோய், செறுவான்வலி. 67

வலிமிக்க வாளெயிற்று, வாளவுணர்மாள் *
வலிமிக்க வால்வரை மத்தாக **-- வலிமிக்க
வாள் நாகம்சுற்றி, மறுகக்கடல்கடைந்தான்*
கோள்நாகங்கொம்பொசித்தகோ. 68

கோவாகி, மாநிலங்காத்து * நங்கண் முகப்பே,
மாவேகிச்செல்கின்ற மன்னவரும் ** -பூமேவும்
செங்கமலநாபியான், சேவடிக்கே ஏழ்பிறப்பும் *
தண்கமலமேய்ந்தார், தமர். 69

தமருள்ளம் தஞ்சை, தலையரங்கம் தண்கால் *
தமருள்ளுந்தண்பொருப்பு வேலை ** - தமருள்ளும்
மாமல்லைகோவல், மதிள்குடந்தையென்பரே *
ஏவல்ல, எந்தைக்கு இடம். 70

இடங்கை, வலம்புரி நின்றார்ப்ப * எரிகான்று
அடங்கார், ஓடுங்குவித்ததாழி **-- விடங்காலும்
தீவாயரவணைமேல் தோன்றல், திசையளப்பான் *
பூவாரடி நிமிர்த்தபோது. 71

போதறிந்து வானரங்கள், பூஞ்சனைபுக்கு * ஆங்கலர்ந்த
போதறிந்து கொண்டேத்தும் போது ** உள்ளம்! - போது
மணி வேங்கடவன், மலரடிக்கே செல்ல *
அணிவேங்கடவன் பேராய்ந்து. 72

ஆய்ந்துரைப்பன் ஆயிரம்பேர், ஆதி நடுவந்திவாய் *
வாய்ந்த மலர்தூவி வைகலும் ** - ஏய்ந்த
பிறைக்கோட்டுச், செங்கண்கரிவிடுத்த பெம்மான் *
இறைக்கு ஆட்படத்துணிந்த யான். 73

யானே தவஞ்செய்தேன், ஏழ்பிறப்பும் எப்பொழுதும் *
யானே தவமுடையேன் எம்பெருமான் *** - யானே
இருந்தமிழ் நன்மாலை, இணையடிக்கே சொன்னேன்*
பெருந்தமிழன் நல்லேன்பெரிது. 74

பெருகுமதவேழம், மாப்பிடிக்கு முன்னின்று *
இருகண் இளமுங்கில் வாங்கி ** - அருகிருந்த
தேன்கலந்து நீட்டும், திருவேங்கடம் கண்டீர் *
வான்கலந்த வண்ணன்வரை. 75

வரைச்சந்தனக்குழம்பும், வான்கலனும் பட்டும் *
விரைப்பொலிந்த வெண்மல்லிகையும் -
நிரைத்துக்கொண்டு **
ஆதிக்கண் நின்ற , அறிவனடியிணையே *
ஓதிப்பணிவதுறும். 76

உறுங்கண்டாய் நன்னெஞ்சே!, உத்தமன் நற்பாதம் *
உறுங்கண்டாய் ஒண்கமலந்தன்னால் *** -
உறுங்கண்டாய் ஏத்திப்பணிந்தவன் பேர், ஈரைஞ்ஞாறு
எப்பொழுதும் * சாற்றியுரைத்தல் தவம். 77

தவஞ்செய்து, நான்முகனே பெற்றான் * தரணி
நிவந்தளப்ப, நீட்டிய பொற்பாதம் ** -சிவந்ததன்
கையனைத்தும், ஆரக்கமுவினான் * கங்கைநீர்
பெய்தனைத்துப் பேர்மொழிந்து பின்.

78

பின்னின்று, தாயிரப்பக்கேளான் * பெரும்
பணைத்தோள் முன்னின்று, தானிரப்பாள்
மொய்ம்மலரான் ** - சொல்நின்ற தோள்நலந்தான்,
நேரில்லாத்தோன்றல் * அவனளந்த
நீள் நிலந்தான், அத்தனைக்கும் நேர்.

79

நேர்ந்தேன் அடிமை, நினைந்தேன்தொண்கமலம் *
ஆர்ந்தேன் உன்சேவடிமேலன்பாய் *** - ஆர்ந்த
அடிக்கோலம், கண்டவர்க்கு என்கொலோ? *
முன்னைப்படிக்கோலம் கண்ட பகல்.

80

பகல்கண்டேன், நாரணனைக் கண்டேன் * கனவில்
மிகக்கண்டேன், மீண்டு அவனைமெய்யே -
மிகக்கண்டேன்** ஊன்திகழும்நேமி,
ஒளிதிகழும்சேவடியான் * வான்திகழும் சோதிவடிவு. 81

வடிக்கோல வாள்நெடுங்கண், மாமலரான் * செவ்விப்
படிக்கோலம் கண்டு அகலாள் பல்நாள் ** - அடிக்கோலி
ஞாலத்தாள், பின்னும் நலம்புரிந்தது என் கொலோ? *
கோலத்தால் இல்லை குறை.

82

குறையாகவெஞ்சொற்கள், கூறினேன்கூறி *
மறையாங்கெனவுரைத்த மாலை **-- இறையேனும்
ஈயங்கொல்! என்றே, இருந்தேன் எனைப்பகலும் *
மாயன்கண் சென்றவரம்.

83

வரங்கருதித் தன்னை, வணங்காத வன்மை *
உரங்கருதி மூர்க்கத்தவனை ** - நரங்கலந்த
சிங்கமாய்க்கீண்ட , திருவனடியினையே *
அங்கண்மா ஞாலத்து அமுது.

84

அமுதென்றும் தேனென்றும், ஆழியானென்றும் *
அமுதன்று கொண்டுநந்தானென்றும் ** -- அமுதன்ன
சொல்மாலையேத்தித், தொழுதேன் சொலப்பட்ட *
நன்மாலையேத்தி நவின்று.

85

நவின்றுரைத்த நாவலர்கள், நாண்மலர் கொண்டு *
ஆங்கே பயின்றதனால் பெற்றபயன் என்கொல் ** --
பயின்றார் தம் மெய்த்தவத்தால், காண்பரிய
மேகமணிவண்ணனை * யான்
எத்தவத்தால், காண்பன் கொல்இன்று?

86

இன்றா அறிகின்றேனல்லேன்* இருநிலத்தைச்
சென்று ஆங்களந்த, திருவடியை ** - அன்று
கருக்கோட்டியுள் கிடந்து, கைதொழுதேன் கண்டேன் *
திருக்கோட்டியெந்தை திறம்.

87

திறம்பிற்று இனியறிந்தேன் , தென்னரங்கத்தெந்தை *
திறம்பாவழி சென்றார்க்கல்லால் **-- திறம்பாச்
செடிநரகை நீக்கித் , தாம் செல்வதன் முன் * வானோர்
கடி நகரவாசற்கதவு. 88

கதவிக் கதஞ்சிறந்த, கஞ்சனை முன்காய்ந்து *
அதவிப்போர் யானையொசித்து *- பதவியாய்ப்
பாணியால் நீரேற்றுப், பண்டொருகால் மாவலியை *
மாணியாய்க் கொண்டிலையே மண்? 89

மண்ணுலகம் ஆளேனே?, வானவர்க்கும் வானவனாய் *
விண்ணுலகந்தன்னகத்து மேவேனே? ** -நண்ணித்
திருமாலைச், செங்கண்நெடியானை * எங்கள்
பெருமானைக் கைதொழுத பின். 90

பின்னால் அருநரகம், சேராமல் பேதுறுவீர் *
முன்னால் வணங்க முயன்மினோ ** -பல்நூல்
அளந்தானைக், கார்க்கடல்கூழ் ஞாலத்தை* எல்லாம்
அளந்தானவன் சேவடி. 91

அடியால், முன்கஞ்சனைச் செற்று * அமரரேத்தும்
படியான், கொடிமேல் புள்கொண்டான் ** - நெடியான்
தன் நாமமே, ஏத்துமின்கள் ஏத்தினால்* தாம் வேண்டும்
காமமே காட்டும்கடிது. 92

கடிது கொடுநரகம், பிற்காலும் செய்கை *
கொடிதென்று அது கூடாமுன்னம் ** - வடிசங்கம்
கொண்டானைக், கூந்தல்வாய் கீண்டானை * கொங்கை
நஞ்சு உண்டானை ஏத்துமினோ உற்று. 93

உற்று வணங்கித்தொழுமின் * உலகேழும்
முற்றும் விழுங்கும், முகில்வண்ணன் ** - பற்றிப்
பொருந்தாதான் மார்பிடந்து, பூம்பாடகத்துள்
இருந்தானை * ஏத்தும் என்நெஞ்சு.

94

என் நெஞ்சமேயான், என் சென்னியான் * தானவனை
வன்னெஞ்சம்கீண்ட மணிவண்ணன் ***- முன்னம்சேய்
ஊழியான், ஊழிபெயர்த்தான்* உலகேத்தும்
ஆழியான் அத்தியூரான்.

95

§ அத்தியூரான், புள்ளையூர்வான் * அணிமணியின்
துத்திசேர், நாகத்தின் மேல் துயில்வான் ** -- முத்தீ
மறையாவான், மாகடல் நஞ்சுண்டான் தனக்கும்*
இறையாவான், எங்கள் பிரான்.

96

எங்கள் பெருமான்!, இமையோர் தலைமகன்! நீ *
செங்கண்நெடுமால்! திருமார்பா ** -- பொங்கு
படமூக்கினாயிரவாய்ப் , பாம்பணைமேல் சேர்ந்தாய் *
குடமூக்கில், கோயிலாக்கொண்டு.

97

கொண்டுவளர்க்கக், குழுவியாய்த்தான் வளர்ந்தது *
உண்டது உலகேழும் உள்ளொடுங்க ** -- கொண்டு
குடமாடிக், கோவலனாய்மேவி * என்னெஞ்சம்
இடமாகக்கொண்ட இறை.

98

§ இறையெம்பெருமான், அருளென்று * இமையோர்
முறைநின்று, மொய்ம்மலர்கள் தூவ ** - அறைகழல
சேவடியான், செங்கணெடியான் * குறளுருவாய்
மாவடிவில் மண்கொண்டான் மால். 99

§ மாலே! நெடியோனே! கண்ணனே!, விண்ணவர்க்கு
மேலா! * வியன்துழாய்க்கண்ணியனே ** - மேலால்
விளவின்காய், கன்றினால் வீழ்த்தவனே! * எந்தன்
அளவன்றால் யானுடைய அன்பு. 100

(அன்பே தகளியா, ஆர்வமே நெய்யாக *
இன்புருகு சிந்தை இடுதிரியா**- நன்புருகி
ஞானச்சுடர் விளக்கேற்றினேன், நாரணற்கு *
ஞானத்தமிழ்புரிந்த நான்)

பூதத்தாழ்வார் திருவடிகளே சரணம்

ஸ்ரீ பேயாழ்வார் அருளிச் செய்த

மூன்றாம் திருவந்தாதி

தனியன்
(குருகை காவலப்பன் அருளிச்செய்தது)

சீராரும் மாடத்திருக்கோவலூரதனுள் *
காரார் கருமுகிலைக்காணப்புக்கு * - ஓராத்த
திருக்கண்டேன் என்று உரைத்த சீரான்கழலே *
உரைக்கண்டாய் நெஞ்சே! உகந்து

§ திருக்கண்டேன், பொன்மேனி கண்டேன் * திகழும்
அருக்கனணி நிறமும் கண்டேன் ** - செருக்கினரும்
பொன்னாழிகண்டேன், புரிசங்கம்கைக்கண்டேன் *
என்னாழி வண்ணன்பால் இன்று. 1

இன்றே கழல்கண்டேன், ஏழ்பிறப்பும் யானறுத்தேன் *
பொன்தோய் வரைமார்வில் பூந்துழாய் ** - அன்று
திருக்கண்டு கொண்ட, திருமாலே! * உன்னை
மருக்கண்டு, கொண்டென் மனம். 2

மனத்துள்ளான், மாகடல் நீருள்ளான் * மலரான்
தனத்துள்ளான், தண்துழாய் மார்பன் ** - சினத்துச்
செருநருகச்செற்றுக்கந்த, தேங்கோத வண்ணன் *
வரு நரகம் தீர்க்கும் மருந்து. 3

மருந்தும் பொருளும், அமுதமும் தானே *
திருந்திய செங்கண்மாலாங்கே ** - பொருந்தியும்
நின்றுலகமுண்டுமிழ்ந்தும், நீரேற்றும் மூவடியால் *
அன்றுலகந்தாயோனடி. 4

அடிவண்ணம் தாமரை, அன்றுஉலகம் தாயோன் *
படிவண்ணம் பார்க்கடல் நீர் வண்ணம் ** - முடிவண்ணம்
ஓராழி வெய்யோன், ஒளியும் அஃதன்றே *
ஆராழி கொண்டாற்கு அழகு. 5

அழகன்றே ஆழியாற்கு, ஆழிநீர்வண்ணம் *
அழகன்றே அண்டங்கடத்தல் ** - அழகன்றே
அங்கை நீரேற்றாற்கு, அலர்மேலோன் கால்கழுவ *
கங்கை நீர் கான்றகழல். 6

கழல்தொழுதும் வானெஞ்சே! , கார்கடல் நீர்வேலை *
பொழிலளந்த புள்ளூர்திச்செல்வன் ** - எழிலளந்தங்கு
எண்ணற்கரியானை, எப்பொருட்கும் சேயானை *
நண்ணற்கரியானை நாம். 7

நாமம் பலசொல்லி, நாராயணாவென்று *
நாமங்கையால் தொழுதும் நன்னெஞ்சே!—வா ** மருவி
மண்ணுலகமுண்டுமிழ்ந்த, வண்டறையுந்தண்துழாய் *
கண்ணையே காண்க நங்கண். 8

கண்ணும் கமலம், கமலமே கைத்தலமும் *
மண்ணளந்த பாதமும், மற்றவையே ** எண்ணின்
கருமாமுகில்வண்ணன், கார்க்கடல் நீர்வண்ணன் *
திருமாமணிவண்ணன் தேசு. 9

தேசம் திறலும், திருவும் உருவமும்,
மாசில் குடிப்பிறப்பும் மற்றவையும் - பேசில் **
வலம்புரிந்த வான்சங்கம், கொண்டான்பேரோத *
நலம்புரிந்து சென்றடையும் நன்கு 10

நன்கோதும், நால்வேதத்துள்ளான் * நறவிரியும்
பொங்கோதருவிப் புனல்வண்ணன் ** -சங்கோதப்
பாற்கடலான், பாம்பணையின் மேலான் *
பயின்றுரைப்பார் நூற்கடலான், நுண்ணறிவினான். 11

அறிவென்னும் தாள்கொளுவி, ஐம்புலனும் தம்மில்*
செறிவென்னும் திண்கதவம் செம்மி ** -மறையென்னும்
நன்கோதி, நன்குணர்வார் காண்பரே * நாள்தோறும்
பைங்கோத வண்ணன் படி. 12

படிவட்டத்தாமரை, பண்டுலகம் நீரேற்று,
அடிவட்டத்தாலளப்ப, நீண்ட - முடிவட்டம் **
ஆகாயம்ஊடறுத்து, அண்டம்போய் நீண்டதே *
மாகாயமாய் நின்றமாற்கு. 13

மாற்பால் மனம்சுழிப்ப, மங்கையர்தோள் கைவிட்டு *
நூற்பால் மனம்வைக்க நொய்விதாம் **- நாற்பால
வேதத்தான் வேங்கடத்தான், விண்ணோர் முடிதோயும் *
பாதத்தான் பாதம்பணிந்து. 14

பணிந்துயர்ந்த பெளவப், படுதிரைகள் மோத *
பணிந்த பணமணிகளாலே - அணிந்து **- அங்கு
அனந்தனணைக், கிடக்கும் அம்மான் * அடியேன்
மனந்தனணைக்கிடக்கும் வந்து. 15

வந்துதைத்த வெண்திரைகள் , செம்பவளம்
வெண்முத்தம் * அந்திவிளக்கு மணிவிளக்காம் ** -
எந்தை ஒருவல்லித்தாமரையாள், ஒன்றிய சீர்மார்வன் *
திருவல்லிக்கேணியான் சென்று. 16

சென்றநாள் செல்லாத, செங்கண்மால் எங்கள்மால் *
என்றநாளெந்நாளும் நாளாகும் ** - என்றும்
இறவாத எந்தை, இணையடிக்கே ஆளாய் *
மறவாதுவாழ்த்துக என் வாய். 17

வாய்மொழிந்து வாமனனாய், மாவலிபால் * மூவடிமண்
நீயளந்து கொண்ட நெடுமாலே! ** -தாவிய நின்
எஞ்சா இணையடிக்கே, ஏழ்பிறப்பும் ஆளாகி *
அஞ்சாதிருக்க அருள். 18

அருளாதொழியுமே?, ஆலிலைமேல் * அன்று
தெருளாத, பிள்ளையாய்ச்சேர்ந்தான் **- இருளாத
சிந்தையராய்ச் சேவடிக்கே, செம்மலர்தூய்க்
கைதொழுது * முந்தையராய் நிற்பார்க்குமுன் . 19

முன்னுலகம், உண்டுமிழ்ந்தாய்க்கு * அவ்வுலகம்
ஈரடியால் பின்னளந்து கோடல், பெரிதொன்றே? ** -
என்னே! திருமாலே!, செங்கணையானே! * எங்கள்
பெருமானே! நீ இதனைப் பேசு. 20

பேசுவார், எவ்வளவு பேசுவர் * அவ்வளவே
வாசமலர்த்துழாய் மாலையான் ** - தேசுடைய
சக்கரத்தான், சங்கினான் சார்ங்கத்தான் * பொங்கரவ
வக்கரனைக்கொன்றான் வடிவு. 21

வடிவார் முடிகோட்டி, வானவர்கள் * நாளும்
கடியார் மலர்தூவிக்காணும் படியானை **
செம்மையால் உள்ளருகிச், செவ்வனே நெஞ்சமே! *
மெய்மையே காணவிரும்பு. 22

விரும்பி விண்மண்ணளந்த , அஞ்சிறைய வண்டார் *
சுரும்பு தொளையில்சென்றாத ** -அரும்பும்
புனந்துழாய் மாலையான் , பொன்னங்கழற்கே *
மனம் துழாய்மாலாய் வரும். 23

வருங்கால் இருநிலனும் , மால்விசும்பும் காற்றும் *
நெருங்குதீ நீருருவுமானான் ** -பொருந்தும்
சுடராழி , ஒன்றுடையான் சூழ்கழலே * நாளும்
தொடராழி நெஞ்சே! தொழுது. 24

தொழுதால் பழுதுண்டே?, தூநீருலகம் *
முழுதுண்டு மொய்குழலாள் ஆய்ச்சி**- விழுதுண்ட
வாயானை , மால்விடையேழ் செற்றானை *
வானவர்க்கும் சேயானை நெஞ்சே! சிறந்து. 25

சிறந்த என் சிந்தையும், செங்கணரவும் *
நிறைந்த சீர்நீள் கச்சியுள்ளும் ** -உறைந்ததுவும்
வேங்கடமும் வெஃகாவும் , வேளுக்கைப்பாடியுமே *
தாங்கடவார் தண்துழாயார். 26

ஆரே துயருழந்தார்? , துன்புற்றாராண்டையார்? *
காரேமலிந்த கருங்கடலை ** -நேரே
கடைந்தானைக் காரணனை , நீரணைமேல் * பள்ளி
அடைந்தானை, நாளாமடைந்து. 27

அடைந்ததரவணை மேல் , ஐவர்க்காய் * அன்று
மிடைந்தது, பாரதவெம்போர் ** - உடைந்ததுவும்
ஆய்ச்சிபால் மத்துக்கே , அம்மனே! * வாளெயிற்றுப்
பேய்ச்சி பாலுண்டபிரான். 28

பேய்ச்சிபாலுண்ட , பெருமானைப் பேர்ந்தெடுத்து *
ஆய்ச்சி முலைகொடுத்தாள் அஞ்சாதே ** - வாய்த்த
இருளார் திருமேனி , இன்பவளச்செவ்வாய் *
தெருளா மொழியானைச்சேர்ந்து. 29

சேர்ந்த திருமால் , கடல்குடந்தை வேங்கடம் *
நேர்ந்த என்சிந்தை நிறைவிசும்பும் ** - வாய்ந்த
மறைபாடகம் அனந்தன் , வண் துழாய்க்கண்ணி *
இறைபாடியாய இவை. 30

இவையவன் கோயில் , இரணியனதாகம் *
அவைசெய்து அரியருவமானான் ** - செவிதெரியா
நாகத்தான், நால்வேதத்துள்ளான் * நறவேற்றான்
பாகத்தான் பாற்கடலுளான். 31

பாற்கடலும் வேங்கடமும் , பாம்பும் பனிவிசும்பும் *
நூற்கடலும் நுண்ணூல தாமரைமேல் ** - பாற்பட்டு
இருந்தார் மனமும் , இடமாகக்கொண்டான் *
குருந்தொசித்த கோபாலகன். 32

பாலகனாய், ஆலிலைமேல் பைய * உலகெல்லாம்
மேலொருநாள் உண்டவனே!, மெய்ம்மையே ** -
மாலவனே! மந்தரத்தால், மாநீர்க்கடல்கடைந்து *
வானமுதம் அந்தரத்தார்க்கு ஈந்தாய் நீ அன்று. 33

அன்றிவ்வுலகம் , அளந்த அசைவேகொல்? *
நின்றிருந்து வேளுக்கை நீள்நகர்வாய் ** - அன்று
கிடந்தானைக் , கேடில்சீரானை *முன்கஞ்சைக்
கடந்தானை நெஞ்சமே! காண். 34

காண்காணென, விரும்பும் கண்கள் * கதிரிலகு
பூண்தாரகலத்தான் பொன்மேனி ** - பாண்கண்
தொழில்பாடி , வண்டறையும் தொங்கலான் * செம்பொன்
கழல்பாடி, யாத்தொழுதும்கை. 35

கையகனலாழி , கார்க்கடல்வாய் வெண்சங்கம் *
வெய்யகதைசார்ங்கம், வெஞ்சுடர்வாள் ** - செய்ய
படை பரவைபாழி, பனி நீருலகம் *
அடியளந்த, மாயரவற்கு. 36

அவற்கு அடிமைப்பட்டேன் , அகத்தான் புறத்தான் *
உவர்க்கும் கருங்கடல்நீருள்ளான் ** - துவர்க்கும்
பவளவாய்ப் பூமகளும், பன்மணிப் பூணாரம் *
திகழும் திருமார்பன் தான். 37

தானே தனக்குஉவமன் , தன்னுருவே எவ்வுருவும் *
தானே தவவுருவும், தாரகையும் ** - தானே
எரிசுடரும் மால்வரையும், எண்திசையும் * அண்டத்து
இருசுடருமாயஇறை. 38

இறையாய் நிலனாகி, எண்திசையும் தானாய் *
மறையாய் மறைப்பொருளாய் வானாய் * - பிறைவாய்ந்த
வெள்ளத்தருவி, விளங்கொலி நீர் வேங்கடத்தான் *
உள்ளத்தினுள்ளே உள்ளன். 39

உளன்கண்டாய் நல்நெஞ்சே!, உத்தமனென்றும்
உளன்கண்டாய் * உள்ளுவாருள்ளத்து - உளன்கண்டாய்
**விண்ணொடுங்கக்கோடுயரும்,
வீங்கருவிவேங்கடத்தான் *மண்ணொடுங்கத்
தானளந்தமன். 40

மன்னு மணிமுடி நீண்டு, அண்டம்போய் எண்திசையும் *
துன்னுபொழிலனைத்தும் சூழ்கழலே ** - மின்னை
உடையாகக் கொண்டு, அன்றுலகளந்தான் * குன்றம்
குடையாக ஆகாத்த கோ. 41

கோவலனாய், ஆநிரைகள் மேய்த்துக்குழலூதி *
மாவலனாய்க்கீண்ட மணிவண்ணன் ** - மேவி
அரியருவமாகி, இரணியனதாகம் *
தெரியுகிரால் கீண்டான் சினம். 42

சினமாமதகளிற்றின், திண்மருப்பைச்சாய்த்து *
புனமேய பூமியதனை ** - தனமாகப்
பேரகலத்துள்ளொடுக்கும், பேரார மார்வனார் *
ஓரகலத்துள்ளது உலகு. 43

உலகமும், ஊழியும் ஆழியும் * ஒண்கேழ்
அலர்கதிரும் செந்தீயுமாவான் ** - பலகதிர்கள்
பாரித்த, பைம்பொன்முடியான் அடியிணைக்கே *
பூரித்து என்னெஞ்சே! புரி. 44

புரிந்து மதவேழம், மாப்பிடியோடு ஊடி *
திரிந்து சினத்தால் பொருது ** - விரிந்த சீர்
வெண்கோட்டு, முத்துதிர்க்கும் வேங்கடமே *
மேலொருநாள் மண்கோட்டுக் கொண்டான் மலை. 45

மலைமுகடு மேல்வைத்து, வாசுகியைச் சுற்றி *
தலைமுகடு தானொருகைபற்றி ** - அலைமுகட்டு
அண்டம்போய் நீர்தெறிப்ப, அன்று கடல்கடைந்தான் *
பிண்டமாய் நின்ற பிரான். 46

நின்ற பெருமானே!, நீரேற்று * உலகெல்லாம்
சென்றபெருமானே!, செங்கண்ணா! ** - அன்று
துரகவாய்! கீண்ட, துழாய்முடியாய்!, நங்கள்
நரகவாய் கீண்டாயும் நீ. 47

நீயன்றே நீரேற்று, உலகம் அடியளந்தாய்? *
நீயன்றே, நின்று நிரை மேய்த்தாய்? ** - நீயன்றே
மாவாயுரம் பிளந்து, மாமருதினூடுபோய் *
தேவாசுரம் பொருதாய்செற்று? 48

செற்றதுவும், சேராஇரணியனை * சென்றேற்றுப்
பெற்றதுவும், மாநிலம் பின்னைக்காய் ** - முற்றல்
முரியேற்றின், முன்னின்று மொய்ம்பொழித்தாய்!, முரிச்
சுரியேறுசங்கினாய்! சூழ்ந்து. 49

சூழ்ந்த துழாயலங்கல், சோதிமணி முடிமால் *
தாழ்ந்த, அருவித்தடவரைவாய் ** - ஆழ்ந்த
மணி நீர்ச்சுனை வளர்ந்த, மாமுதலை கொன்றான் *
அணிநீல வண்ணத்தவன். 50

அவனே அருவரையால், ஆநிரைகள் காத்தான் *
அவனே, அணிமருதம் சாய்த்தான் ** - அவனே
கலங்காப்பெருநகரம், காட்டுவான்கண்டிர் *
இலங்கா புரமெரித்தானெய்து. 51

எய்தான் மராமரம், ஏழும் இராமனாய் *
எய்தானம்மான், மரிய ஏந்திழைக்காய் ** - எய்ததுவும்
தென்னிலங்கைக் கோன்வீழ்ச், சென்று குறளுருவாய் *
முன்னிலங்கைக்கொண்டான் முயன்று. 52

முயன்று தொழுநெஞ்சே! , முரிநீர்வேலை *
இயன்றமரத்தாலிலையின் மேலால் ** - பயின்றங்கோர்
மண்ணலங்கொள்வெள்ளத்து, மாயக்குழுவியாய் *
தண்ணலங்கல் மாலையான் தாள். 53

தாளால் சகடம், உதைத்துப்பகடுந்தி *
கீளா மருதிடை போய்க்கேழலாய் ** - மீளாது
மண்ணகலம் கீண்டு, அங்கோர் மாதுகந்தமார்வற்கு *
பெண்ணகலம் காதல் பெரிது. 54

பெரியவரை மார்வில், பேராரம் பூண்டு *
கரிய முகிலிடை மின்போல ** - திரியுங்கால்
பாணொடுங்க, வண்டறையும் பங்கயமே * மற்றவன்தன்
நீள்நெடுங்கண் காட்டும் நிறம். 55

நிறம் வெளிது செய்து , பசிதுகரிதென்று *
இறையுருவம் யாமறியோம் எண்ணில் ** - நிறைவுடைய
நாமங்கை தானும், நலம்புகழ வல்லளே? *
பூமங்கைகேள்வன் பொலிவு? 56

பொலிந்திருண்ட கார்வானில், மின்னேபோல் தோன்றி *
மலிந்து திருவிருந்தமார்வன் ** - பொலிந்து
கருடன்மேல் கொண்ட , கரியான்கழலே *
தெருடன்மேல் கண்டாய்தெளி. 57

தெளிந்த சிலாதலத்தின், மேலிருந்தமந்தி *
அளிந்த கடுவனையே நோக்கி ** - விளங்கிய
வெண்மதியம், தாவென்னும் வேங்கடமே *
மேலொருநாள் மண்மதியில் கொண்டுகந்தான் வாழ்வு.
58

வாழும் வகையறிந்தேன், மைபோல் நெடுவரைவாய் *
தாழும் அருவிபோல் தார்கிடப்ப ** - சூழும்
திருமாமணிவண்ணன், செங்கண்மால் * எங்கள்
பெருமானடிசேரப்பெற்று. 59

பெற்றம் பிணைமருதம், பேய்முலை மாச்சகடம் *
முற்றக்காத்தூடு போயுண்டுதைத்து ** - கற்றுக்
குணிலை, விளங்கனிக்குக்கொண்டெறிந்தான் *
வெற்றிப் பணிலம் வாய்வைத்துகந்தான் பண்டு. 60
§ பண்டெல்லாம் வேங்கடம் , பாற்கடல் வைகுந்தம் *
கொண்டங்கு உறைவார்க்குக் கோயில்போல் ** - வண்டு
வளங்கிளரும் நீள்சோலை , வண்பூங்கடிகை *
இளங்குமரன் தன் விண்ணகர். 61

விண்ணகரம் வெஃகா, விரிதிரைநீர் வேங்கடம் *
மண்ணகரம் மாமாட வேளுக்கை ** - மண்ணகத்த
தென்குடந்தை, தேனார் திருவரங்கம் தென்கோட்டி *
தன்குடங்கை நீரேற்றான் தாழ்வு. 62

தாழ்சடையும் நீள்முடியும், ஒள்மழுவும் சக்கரமும்*
சூழரவும் பொன்னாணும், தோன்றுமால் ** - சூழும்
திரண்டருவி பாயும், திருமலைமேலெந்தைக்கு *
இரண்டுருவுமொன்றாயிசைந்து. 63

இசைந்த அரவமும், வெற்பும் கடலும் *
பசைந்தங்கமுது படுப்ப ** - அசைந்து
கடைந்த வருத்தமோ?, கச்சி வெஃகாவில் *
கிடந்திருந்து நின்றதுவும் அங்கு? 64

அங்கற்கிடரின்றி, அந்திப்பொழுதத்து *
மங்க இரணியனதாகத்தை ** - பொங்கி
அரியுருவமாய்ப் பிளந்த, அம்மானவனே *
கரியுருவம் கொம்பொசித்தான் காய்ந்து. 65

காய்ந்திருளை மாற்றிக், கதிரிலகு மாமணிகள்*
ஏய்ந்த பணக்கதிர்மேல் வெவ்வுயிர்ப்ப ** - வாய்ந்த
மதுகைடவரும், வயிறுருகி மாண்டார் *
அது கேடவர்க்கிறுதியாங்கு. 66

ஆங்குமலரும், குவியுமாலுந்திவாய் *
ஓங்குகமலத்தினொண்போது ** - ஆங்கைத்
திகிரிசுடரென்றும், வெண்சங்கம் * வானில்
பகருமதியென்றும் பார்த்து.

67

பார்த்த கடுவன், சுனைநீர் நிழல்கண்டு,
பேர்த்தோர் கடுவெனனப்பேர்ந்து ** - கார்த்த
களங்கனிக்குக், கை நீட்டும்வேங்கடமே * மேல்நாள்
விளங்கனிக்குக், கன்றெறிந்தான்வெற்பு.

68

வெற்பென்று, வேங்கடம்பாடும் * வியன்துழாய்க்
கற்பென்று சூடும், கருங்குழல் மேல் ** - மல்பொன்ற
நீண்டதோள்மால்கிடந்த, நீள்கடல் நீராடுவான் *
பூண்ட நாளெல்லாம் புகும்.

69

புகுமதத்தால், வாய்ப்புசிக்கீழ்தாழ்ந்து * அருவி
உகுமதத்தால், கால்கழுவிக்கையால் ** - மிகுமதத்தேன்
விண்டமலர் கொண்டு, விறல் வேங்கடவனையே *
கண்டுவணங்கும்களிறு.

70

களிறு முகில்குத்தக், கையெடுத்தோடி *
ஒளிறு மருப்பொசிகையாளி - பிளிறி
விழ ** கொன்று நின்றதிரும், வேங்கடமே * மேல் நாள்
குழக்கன்று, கொண்டெறிந்தான் குன்று.

71

குன்றொன்றினாய, குறமகளிர் கோல்வளைக்கை *
சென்றுவிளையாடும் தீங்கழைபோய் ** - வென்று
விளங்குமதி கோள்விடுக்கும், வேங்கடமே * மேலை
இளங்குமரர் கோமானிடம். 72

இடம்வலமேழ் பூண்ட, இரவித்தேரோட்டி *
வடமுகவேங்கடத்து மன்னும் ** - குடம் நயந்த
கூத்தனாய் நின்றான், குரைகழலே கூறுவதே *
நாத்தன்னாலுள்ளநலம். 73

நலமே வலிதுகொல்? , நஞ்சூட்டுவன்பேய் *
நிலமே புரண்டுபோய் வீழ் ** - சலமே தான்
வெங்கொங்கையுண்டானை, மீட்டாய்ச்சியூட்டுவான் *
தன்கொங்கை வாய்வைத்தாள் சார்ந்து. 74

சார்ந்தகடு தேய்ப்பத், தடாவிய கோட்டுச்சிவாய் *
ஊர்ந்தியங்கும் வெண்மதியினொண்முயலை ** -
சேர்ந்து சினவேங்கை பார்க்கும், திருமலையே * ஆயன்
புனவேங்கை நாரும்பொருப்பு. 75

பொருப்பிடையே நின்றும், புனல்குளித்தும் * ஐந்து
நெருப்பிடையே நிற்கவும், நீர் வேண்டா ** - விருப்புடைய
வெஃகாவே சேர்ந்தானை , மெய்ம்மலர்
தூய்க்கைதொழுதால் * அஃகாவே தீவினைகளாய்ந்து.76

ஆய்ந்த அருமறையோன், நான்முகத்தோன்
நன்குறங்கில் * வாய்ந்த குழவியாய் வாளரக்கன் ** -
ஏய்ந்த முடிப்போது, மூன்றேழ் என்றெண்ணினான் *
ஆர்ந்த அடிப்போது நங்கட்கு அரண். 77

அரணாம் நமக்கு என்றும், ஆழி வலவன் *
முரணாள் வலஞ்சுழிந்த மொய்ம்பன் ** - சரணாமேல்
ஏதுகதி? ஏதுநிலை?, ஏது பிறப்பு என்னாதே *
ஓதுகதி, மாயனையே ஓர்த்து. 78

ஓர்த்த மனத்தராய், ஐந்தடக்கி ஆராய்ந்து *
பேர்த்தால் பிறப்பேழும் பேர்க்கலாம் ** - கார்த்த
விரையார் நறுந்துழாய், வீங்கோத மேனி *
நிரையார் மார்வனையேநின்று. 79

நின்றெதிராய், நிரைமணித் தேர்வாணன் தோள் *
ஒன்றிய ஈரைஞ்ஞாறு உடன் துணிய ** - வென்றிலங்கும்
ஆர்படுவான், நேமியரவணையான் * சேவடிக்கே
நேர்படுவான் தான்முயலும் நெஞ்சு. 80

நெஞ்சால், நினைப்பரியனேலும் * நிலைபெற்று என்
நெஞ்சமே! பேசாய், நினைக்குங்கால் ** - நெஞ்சத்துப்
பேராது நிற்கும், பெருமானை என் கொலோ? *
ஓராதுநிற்பது உணர்வு. 81

உணரில் உணர்வரியன், உள்ளம்புகுந்து * புணரிலும்
காண்பரியன் உண்மை ** - இணரணையக்
கொங்கணைந்து வண்டறையும்,
தண்துழாய்க்கோமானை * எங்கணைந்து காண்டும்
இனி? 82

இனியவன் மாயன், என உரைப்பரேலும் *
இனியவன் காண்பரியனேலும் ** - இனியவன்
கள்ளத்தால் மண்கொண்டு, விண்கடந்த
பைங்கழலான் *உள்ளத்தினுள்ளே உளன். 83

உளனாய, நான்மறையின் உட்பொருளை * உள்ளத்து
உளனாகத், தேர்ந்துணர்வரேலும் ** - உளனாய
வண்தாமரை நெடுங்கண், மாயவனையாவரே?,
கண்டாருகப்பர் கவி? 84

கவியினார் கைபுனைந்து, கண்ணார் கழல்போய் *
செவியினார் கேள்வியராய்ச் சேர்ந்தார் ** - புவியினார்
போற்றியுரைக்கப், பொலியுமே? * பின்னைக்கா
ஏற்றுயிரையட்டான் எழில்? 85

எழில்கொண்டு, மின்னுக்கொடியெடுத்து *வேகத்
தொழில் கொண்டு, தான் முழங்கித்தோன்றும் ** -
எழில்கொண்ட நீர்மேகமன்ன, நெடுமால்நிறம்போல *
கார்வானம் காட்டும்கலந்து. 86

கலந்து மணியிமைக்கும், கண்ணா! * நின்மேனி
மலர்ந்து, மரதகமேகாட்டும் ** - நலந்திகழும்
கொந்தின்வாய் வண்டறையும், தண்துழாய்க்கோமாளை
*அந்திவான் காட்டுமது. 87

அதுநன்று இது தீதென்று, ஐயப்படாதே *
மதுநின்ற தண்துழாய்மார்வன் ** - பொதுநின்ற,
பொன்னங்கழலே தொழுமின் * முழுவினைகள்
முன்னம் கழலும்முடிந்து. 88

முடிந்தபொழுதில், குறவாணர் * ஏனம்
படிந்துமுசால், பைந்தினைகள்வித்த ** - தடிந்தெழுந்த
வேய்கழைபோய் , விண்திறக்கும்வேங்கடமே*
மேலொருநாள் தீங்குழல்வாய் வைத்தான் சிலம்பு. 89

சிலம்பும் செறிகழலும், சென்றிசைப்ப * விண்ணாறு
அலம்பிய சேவடி போய் ** அண்டம் - புலம்பியதோள்
எண்திசையும் சூழ, இடம்போதாது என்கொலோ? *
வண்துழாய் மாலளந்த மண்? 90

மண்ணுண்டும், பேய்ச்சி முலையுண்டுமாற்றாதாய் *
வெண்ணெய்விழுங்க வெகுண்டு ** ஆய்ச்சி - கண்ணிக்
கயிற்றினால் கட்டத், தான்கட்டுண்டிருந்தான் *
வயிற்றினோடு ஆற்றாமகன். 91

மகன் ஒருவர்க்கல்லாத , மாமேனிமாயன் *
மகனாம், அவன்மகன்தன்காதல் - மகனை **
சிறைசெய்த வாணன்தோள், செற்றான்கழலே *
நிறைசெய்து என்நெஞ்சே! நினை. 92

நினைத்து உலகில் ஆர்தெளிவார்? , நீண்ட திருமால் *
அனைத்துலகு முள்ளொடுக்கி ஆல்மேல் **
கனைத்துலவு வெள்ளத்தோர் பிள்ளையாய்,
மெள்ளத்துயின்றானை , உள்ளத்தே வைநெஞ்சே!
உய்த்து. 93

உய்த்துணர்வென்னும், ஒளிகொள் விளக்கேற்றி *
வைத்தவனை நாடிவலைப்படுத்தேன் ** மெத்தெனவே
நின்றான் இருந்தான், கிடந்தான் என் நெஞ்சத்து
பொன்றாமை மாயன் புகுந்து. 94

புகுந்திலங்கும், அந்திப் பொழுதத்து * அரியாய்
இகழ்ந்த, இரணியனதாகம் ** - சுகிர்ந்தெங்கும்
சிந்தப்பிளந்த, திருமால் திருவடியே *
வந்தித்து என்னெஞ்சமே! வாழ்த்து. 95

வாழ்த்திய வாயராய், வானோர் மணிமகுடம் *
தாழ்த்தி வணங்கத்தழும்பாமே ** - கேழ்த்த
அடித்தாமரை, மலர்மேல் மங்கை மணாளன் *
அடித்தாமரையா மலர். 96

அலர்ரெடுத்த உந்தியான், ஆங்கெழிலாய *
மலரெடுத்த மாமேனிமாயன் ** - அலரெடுத்த
வண்ணத்தான், மாமலரான் வார்சடையான் என்று *
இவர்கட்கு எண்ணத்தானாமோ? இமை. 97

இமம் சூழ்மலையும், இருவிசும்பும் காற்றும் *
அமஞ்சூழ்ந் தறவிளங்கித்தோன்றும் ** - நமன்சூழ்
நரகத்து, நம்மைநணுகாமல்காப்பான்,
துரகத்தை வாய்பிளந்தான் தொட்டு. 98

§ தொட்டபடையெட்டும் , தோலாதவென்றியான் *
அட்டபுயகரத்தான், அஞ்ஞான்று ** - குட்டத்துக்
கோள்முதலைதுஞ்சக் , குறித்தெறிந்த சக்கரத்தான் *
தாள்முதலே நங்கட்குச்சார்வு. 99

§ சார்வு நமக்கென்றும், சக்கரத்தான் * தண்துழாய்த்
தார்வாழ்வரைமார்பன், தான் முயங்கும் ** - காரார்ந்த
வானமருமின்னிமைக்கும், வண்தாமரைநெடுங்கண் *
தேனமரும் பூமேல்திரு. 100

(திருக்கண்டேன், பொன்மேனி கண்டேன் * திகழும்
அருக்கனணி நிறமும் கண்டேன் ** - செருக்கிளரும்
பொன்னாழிகண்டேன், புரிசங்கம்கைக்கண்டேன் *
என்னாழி வண்ணன்பால் இன்று)

பேயாழ்வார் திருவடிகளே சரணம்